




आर्थिक वर्ष २०७४/७५ को नीति, कार्यक्रम तथा बजेट



चिचिला गाउँपालिका

संखुवासभा

१ नं. प्रदेश, नेपाल

श्रीमान् सभाध्यक्ष महोदय,

गाउँसभाका माननीय सदस्यज्यूहरू ।

सर्वप्रथम, नेपालको इतिहासमै पहिलोपटक सबैभन्दा बढी अधिकार स्थानीय क्षेत्रमा आउने गरी सम्पन्न स्थानीय तहको ऐतिहासिक निर्वाचन पश्चात् बस्दै गरेको चिचिला गाउँपालिकाको गाउँसभाको प्रथम अधिवेशनको पहिलो बैठकमा उपस्थित हुनु भएका निर्वाचित गाउँसभाका सम्पूर्ण सदस्यज्यूहरू लाई हार्दिक बधाइ तथा सफल कार्यकालको शुभकामना व्यक्त गर्न चाहन्छु ।

नेपालको इतिहासका विभिन्न कालखण्डमा मुखरित भएका जनताका आवाज वा चाहना अनुरूप संघीय लोकतान्त्रिक गणतन्त्रात्मक शासन व्यवस्थायुक्त वर्तमान स्वाधीन नेपालको स्थानीय सरकारको रूपमा रहेको यस चिचिला गाउँपालिकाको गरिमामय प्रथम गाउँसभामा नीति तथा कार्यक्रम र समग्र आयव्ययको विवरण (बजेट) प्रस्तुत गर्ने सुअवसर पाएकोमा व्यक्तिगत रूपमा समेत गौरवान्वित महसुस गरेकी छु । साथै वर्तमान संघीय लोकतान्त्रिक गणतन्त्रात्मक राज्य नेपाल निर्माणमा आफ्नो प्राण उत्सर्ग गर्नुभएका समस्त ज्ञात अज्ञात सहिदहरूप्रति हार्दिक श्रद्धाञ्जली अर्पण गर्दछु ।

करिब २० वर्ष लामो समय सम्म जनप्रतिनिधि विहीन अवस्थामा समेत जनता प्रतिको सेवाभाव प्रस्तुत गरी जनताको विकासको चाहनाको सारथीको रूपमा भूमिका निर्वाह गर्नु भएका सम्पूर्ण राष्ट्रसेवक कर्मचारीहरू र नीति कार्यक्रम तथा बजेट कार्यक्रम बनाउन काममा सहयोग गर्न अहोरात्र खट्नुभएका विषयगत समितिका संयोजक ज्यूहरू प्रति हार्दिक धन्यवाद ज्ञापन गर्दछु ।

सभाध्यक्ष महोदय,

संखुवासभा जिल्लाको मध्य भुभागमा अवस्थित ८८.६३ वर्ग किलोमिटर क्षेत्रफल भएको चिचिला गाउँपालिकाको भाग्य र भविष्यको फैसला गर्ने चरणका साक्षी हामी जनप्रतिनिधि सामु थुप्रै अवसर र साथसाथै चुनौतिहरू पनि विद्यमान छन् । स्थानीय सरकारको रूपमा रहेको स्थानीय तहको पुर्ण कार्यान्वयनका लागि सारा राज्य लागिरहेको वर्तमान अवस्थामा यो एक नितान्त नयाँ प्रणाली र प्रकृया भएकाले केही अन्यौलता र द्विविधाका बाबजुत नेपालको संविधान, ऐन कानून, मन्त्रालयहरू बाट प्राप्त दिग्दर्शन आदिका आधारमा विभिन्न विषयगत सिलिडको आधारमा सहभागितामूलक तवरले आयोजना र कार्यक्रम छनौट गरी नीति कार्यक्रम र बजेट तर्जुमा गरेका छौं ।

आदरणीय महानुभावहरू,

अव. म आगामी आ.व. २०७४/७५ का लागि योजना तर्जुमा गर्दा लिईएका मुख्य आधारहरु प्रस्तुत गर्ने अनुमति चाहन्छु ।

आ.व. २०७४/७५ को गाउँपालिकाको योजना निर्माण गर्दा नेपालको संविधानले परिलक्षित गरेका मार्गदर्शन र नीति तथा सिद्धान्तहरु, चौधौँ आवधिक योजनाका नीति, रणनीति र प्राथमिकताहरु, स्थानीय स्वायत्त शासन ऐन, २०५५, स्थानीय स्वायत्त शासन नियमावली, २०५६, स्थानीय तहको सेवा सञ्चालन तथा व्यवस्थापन सम्बन्धी आदेश, २०७४ तथा संघीय मामिला तथा स्थानीय विकास मन्त्रालय, अर्थ मन्त्रालय लगायत विभिन्न मन्त्रालयबाट प्राप्त मार्गदर्शन तथा यस चिचिला गाउँ पालिकाको बस्तुगत आवश्यकतालाई मुख्य आधार बनाइएको छ ।

चिचिला गाउँपालिकाले आ.व. ०७४/७५ को बजेट तर्जुमा गर्दा लिइएका मुख्य मुख्य आधारहरु:-

- नेपालको संविधानको अनुसूचि ८ र ९ मा उल्लिखित स्थानीय तहको एकल तथा साझा अधिकारको सुचि
- नेपालको संविधानमा उल्लिखित मौलिक हकहरु
- नेपालको संविधान भाग ४ अन्तर्गतका राज्यका आर्थिक, सामाजिक विकास, प्राकृतिक स्रोतको उपयोग , वातावरण संरक्षण सम्बन्धी नीतिहरु, धारा ५९ को आर्थिक अधिकार, भाग १९ को आर्थिक कार्यप्रणाली
- नेपाल सरकारबाट स्वीकृत संघ, प्रदेश र स्थानीय तहको कार्य विस्तृतीकरणको प्रतिवेदन
- संघीय सरकारले अंगिकार गरेको आवधिक योजनाले लिएका नीति तथा प्राथमिकताहरु
- संघीय सरकारले अबलम्बन गरेका आर्थिक तथा वित्तीय नीतिहरु
- स्थानीय तहको आवधिक योजनाले तय गरेका प्राथमिकताहरु
- नेपालले अन्तराष्ट्रिय जगतमा जनाएका प्रतिवद्धताहरु ।
- स्थानीय शासन संचालन ऐन र नियमावलीका प्रावधानहरु ।
- विकासका समयामयिक मुद्दाहरु जस्तै सामाजिक संरक्षण, दिगो विकास, जलवायु परिवर्तन र विपद व्यवस्थापन, खाद्य तथा पोषण सुरक्षा, लैङ्गिक सशक्तीकरण तथा समावेशी विकास वालमैत्री स्थानीय शासन, वातावरण मैत्री स्थानीय शासन, खुला दिशामुक्त तथा पुर्ण सरसफाइ, उर्जा संकट लगायतका अन्तरसम्बन्धित विषयहरु ।
- चिचिला गाउँपालिकामा आवश्यक देखिएका अन्य विषयहरु ।

योजना/ आयोजना छनौट गर्दा प्राथमिकताका आधारहरु

- १) यस गाउँपालिकाको सहज जनजीविका र विकासका लागि अत्यावश्यक रहेका भौतिक पूर्वाधारहरू
- २) उत्पादनमूलक र शिघ्र प्रतिफल दिने ।
- ३) आर्थिक विकास र गरिबी न्युनिकरणमा योगदान पुऱ्याउने ।
- ४) छिटोछरितो र प्रभावकारी रूपमा सेवा प्रवाह हुने ।
- ५) पारदर्शिता र सुशासन अभिवृद्धि हुने ।
- ६) स्थानीय स्रोत-साधनलाई प्राथमिकता दिने र जनसहभागिता अभिवृद्धि हुने ।
- ७) प्राकृतिक प्रकोप एवम् विपद् व्यवस्थापनमा सहयोग पुग्ने ।
- ८) परम्परागत धर्म, संस्कृति, चाडपर्व, मेला आदिको माध्यमबाट पर्यटन प्रवर्धन हुने ।
- ९) वातावरण संरक्षण र दिगो विकासमा टेवा पुऱ्याउने
- १०) गाउँपालिकाको राजस्व संकलनमा अभिवृद्धि पुग्ने ।
- ११) लैङ्गिक समानता र सामाजिक समावेशीकरणको अभिवृद्धि हुने ।

श्रीमान् सभाध्यक्ष महोदय,

हामीले यस आ.व. ०७४।७५ को बजेट तर्जुमा गर्दा आधार लिइएका र आगामी दिनमा पुरा गर्नेगरी लिइएका नीतिहरू निम्नानुसार रहेका छन् ।

चिचिला गाउँपालिकाका समस्तीगत नीतिहरू:

- हाम्रो विकासको चाहना र जनभावना अनुरूप चिचिला गाउँपालिका बासी जनताको आर्थिक समृद्धिका लागि पाँच वर्षसम्म हामीहरूले तय गर्ने योजना, आयोजनाहरूको यो प्रथम आधार बजेटको रूपमा यो बजेट कार्यक्रम प्रस्तुत गरिएको छ ।
- विकास निर्माणमा हुने ढिलासुस्ती र प्रकृयागत झन्झटलाई अन्त्य गर्न नसकेको खण्डमा हामी लक्षमा पुग्न कठीन हुने यथार्थलाई आत्मसाथ गर्दै यस आ.व. देखि गुणस्तरीय विकास निर्माण र द्रुत कार्यसम्पादन मापदण्डको व्यवस्था गर्न दण्ड र पुरस्कारको नीति लिइनेछ ।
- भौगोलिक विकटता र परनिर्भरताको बजार हाम्रो गाउँपालिकाको चुनौति हो । यसलाई मध्यनजर गर्दै एकिकृत बस्ती निर्माण कार्यक्रम तथा एक गाउँ एक उत्पादन कार्यक्रम मार्फत ठूला कृषि र पशु परियोजनाहरूको सञ्चालनको लागि सम्भाव्यता अध्ययन गर्न र समृद्धिको आधार तय गरिनेछ ।

- हाम्रो चिचिला गाउँपालिकाको भौगोलिक विकटता पुर्वाधारको कमीलाई मध्यनजर गर्दै यसलाई समस्याग्रस्त गाउँपालिका होइन सम्भावनायुक्त गाउँपालिका बनाउने लक्ष्यका साथ प्रत्यक्ष जनसहभागितामा आधारित विकास निर्माणलाई प्राथमिकतामा राख्दै आर्थिक अनुशासन र पारदर्शिता सहितको हाम्रो गाउँ राम्रो बनाउँ कार्यक्रमलाई सुरु गरिनेछ ।
- प्राकृतिक स्रोत साधन र मानव संसाधनलाई अधिकतम उपयोग गर्दै उत्पादन र रोजगारीको क्षेत्रमा एउटा स्पष्ट गुरुयोजना बनाउने गरी कार्यक्रम ल्याइनेछ ।
- वडास्तरीय भेलावाट प्राप्त आयोजनाहरू, क्रमागत तथा अधुरा योजनाहरू र दुई वा दुईभन्दा बढी वडाहरूलाई प्रत्यक्ष फाईदा पुग्ने योजना तथा कार्यक्रमहरूलाई प्राथमिकता दिई छनौट गरिएको छ ।
- चिचिला बलुथाम मत्स्यपोखरीलाई एकिकृत धार्मिक तथा पर्यटकिय स्थलको रूपमा विकास गरी पर्यटन प्रवर्धन कार्यक्रम सञ्चालन गरिनेछ ।

आर्थिक विकास सम्बन्धी नीतिहरू

- पशुपालन र कृषिको लागि ठूला कृषि केन्द्रको स्थापनाको लागि सम्भाव्यता अध्ययन गरिनेछ ।
- रोजगारीको लागि उत्पादन कार्यक्रम मार्फत प्रत्येक वर्ष रोजगारी वृद्धि गर्ने कार्यक्रम तय गरिनेछ ।
- कृषि क्षेत्रलाई स्थानीय उत्पादनको प्रमुख क्षेत्रको रूपमा विकास गरिनेछ । सिँचाइ, मल खाद्य, विउ विजनको उपलब्धतामा जोड दिइनेछ । पशुजन्य उत्पादनका कार्यक्रमलाई प्रोत्साहन दिइनेछ ।
- उत्पादनमुलक र रोजगारीको अवसर सिर्जना हुने कार्यक्रम र आयोजनालाई विशेष प्राथमिकता दिइनेछ ।

भौतिक पुर्वाधार सम्बन्धी नीतिहरू

- यस चिचिला गाउँपालिकाका प्राय सबै वडाहरू र बस्तीहरूमा वर्षायाममा सडक यातायातको असुविधाहरूलाई मध्यनजर गर्दै सडक यातायातलाई मुख्य प्राथमिकतामा राखी वर्षे भरी सडक यातायात निरन्तर बनाउने लक्ष्यका साथ अघी बढिनेछ ।
- विकास कार्यलाई सहज बनाउन एकिकृत वस्ती निर्माण गर्न सम्भाव्यता अध्ययन गरिनेछ ।
- जलश्रोत सिचाइ र विद्युतको लागि ठूला परियोजना संचालन गर्ने सम्भावना अध्ययन कार्यक्रम सञ्चालन गरिनेछ ।

- चिचिला गाउँपालिकाका सबै वडाहरूमा यथासक्य सिध्न विद्युत सेवा उपलब्ध गराउन आवश्यक पहल गरिनेछ । राष्ट्रिय प्रशारण पुगन समय लाग्ने क्षेत्रमा लघु जल विद्युतको सम्भाव्यता अध्ययन गरिनेछ ।

सामाजिक विकास सम्बन्धी नीतिहरू

- गाउँपालिका भित्रका विद्यालयहरूलाई आवश्यकताको आधारमा शैक्षिक सामग्री उपलब्ध गराई गुणस्तरीय शिक्षाको जग वसाईनेछ ।
- स्वास्थ्य क्षेत्रमा महिला स्वास्थ्य स्वयंसेवकले पुर्याएको योगदानको कदर गर्दै निजहरूलाई प्रोत्साहित गरिने नीति लिईएको छ ।
- स्थानीय भाषा र संस्कृती संरक्षण सम्बर्धन गर्ने नीति लिइएको छ ।
- लैङ्गिक समानता तथा सामाजिक समावेशीकरण प्रवर्द्धन गर्न महिला, बालबालिका, दलित, आदिवासी जनजाति, युवा, जेष्ठ नागरिक तथा अपाङ्गता भएका व्यक्तिहरूको सशक्तीकरण र मूलप्रवाहीकरण गर्न आर्थिक तथा क्षमता विकासका कार्यक्रमहरू सरोकारवाला निकायसंगको साझेदारी र सहकार्यमा संचालन गरिनेछ ।
- लक्षित समुदायलाई योजना प्रक्रियामा अर्थपूर्ण सहभागी गराई उनीहरूको क्षमता तथा आर्थिक विकासका लागि जीविकोपार्जन सुधार, पहुँच अभिवृद्धि एवं शसक्तीकरण कार्यक्रमलाई वढावा दिईनेछ ।
- प्रत्येक वडामा कम्तीमा १/१ वटा विद्यालयलाई नमूना विद्यालय बनाउन सम्भाव्यता अध्ययन गरिनेछ ।
- चिचिला बजारमा कम्तीमा २५ शैयाको अस्पतालको निर्माणको लागि आवश्यक पहल गरिनेछ ।
- प्रत्येक घरधुरीलाई स्वस्थ र स्वच्छ खानेपानी पुर्याउने लक्ष्य लिइएको छ ।
- शिक्षा र स्वास्थ्य क्षेत्रमा हालसम्म भएका लगानीले स्वस्थ शिक्षित र सभ्य नागरिक उत्पादन भएको उपलब्धीलाई संस्थागत गरी गुणस्तरीय शिक्षा र स्वास्थ्य सेवाको व्यवस्था मिलाइनेछ । शिक्षा तथा स्वास्थ्य क्षेत्रमा संचालित कार्यक्रमहरूको प्रभावकारी अनुगमन गरिनेछ ।

वातावरण तथा विपद व्यवस्थापन सम्बन्धी नीति

- प्राकृतिक एवम् मानवीय संकट र प्रकोपबाट पुर्वसुरक्षा, व्यवस्थापन र क्षतिपुर्तिलाई वैज्ञानिक रुपमा संचालन गरिनेछ ।

- वातावरण तथा जलवायुमैत्री पुर्वाधारको विकासमा जोड दिइनेछ । वनक्षेत्रको वैज्ञानिक एवम् दिगो व्यवस्थापन गरी आर्थिक रूपले महत्वपूर्ण वनस्पति तथा जडिबुटीको प्रशोधनमा नीजि तथा सामुदायिक संस्थालाई सहभागी बनाइनेछ ।

संस्थागत विकास, वित्तीय व्यवस्था र सुशासन सम्बन्धी नीति

- सेवा प्रवाहलाई सबै वडामा सुचना तथा प्रविधिमा आवद्ध गरी छिटो छरितो र प्रभावकारी रूपमा सेवा प्रवाह गरिनेछ ।
- सामाजिक सुरक्षा कार्यक्रमलाई चुस्त, दुरुस्त र प्रभावकारी बनाउन सुचना प्रविधिको उपयोग गरिनेछ । सामाजिक सुरक्षा भत्ता पाउने व्यक्तिहरूको फोटो सहितको विवरण सफ्टवेयर बनाई अपलोड गरिनेछ ।
- पञ्जिकरणलाई व्यवस्थित गर्न अनलाईनमा आधारित घटना दर्ता प्रणालीमा आवद्ध गरिनेछ
- गाउँपालिकाको पाश्चिमा, श्रोत नक्सा र विकास गतिविधि सम्बन्धी समेटिएको वृत्तचित्र निर्माण गरी गाउँपालिकाको वास्तविक दर्पण जानकारी गराइनेछ ।
- पदाधिकारी एवं कर्मचारीहरूको क्षमता विकासमा जोड दिइनेछ । सोको लागि आवश्यक बजेटको व्यवस्था गरिएको छ ।
- सेवा प्रवाहमा सहजता ल्याउन गाउँ कार्यपालिकाको कार्यालय तथा वडा कार्यालयहरूलाई फर्निचर, कम्प्युटर तथा मेसिनरी औजारले सुसज्जित गरी सेवा प्रवाहलाई चुस्त र दुरुस्त बनाइनेछ ।
- सार्वजनिक प्रशासनलाई स्वच्छ, सक्षम, निष्पक्ष, पेशागत अनुशासनप्रति प्रतिवद्ध, पारदर्शी, भ्रष्टाचारमुक्त र जनउत्तरदायी बनाइनेछ । र भ्रष्टाचारप्रति शुन्य सहनशीलताको नीति अबलम्बन गरिनेछ ।
- गाउँपालिकाको समृद्धिका लागि विज्ञान र प्रविधिको क्षेत्रबाट प्राप्त हुनसक्ने लाभ अवसर र संभावनालाई खोजी गरि यस क्षेत्रमा संख्यात्मक र गुणात्मक वृद्धि गरिनेछ ।
- दीगो र भरपर्दो आयका स्रोतहरू मार्फत राजस्व संकलन र त्यसको समुचित परिचालनविना स्थानीय स्वायत्तताको प्रवर्धन सम्भव छैन । गाउँपालिका घोषणासगैँ राजस्वका क्षेत्र पहिचान गरि दायरा विस्तार गर्ने प्रयास गरिएको छ ।
- प्राकृतिक स्रोतको उपयोग र निकासीमा बढ्दो चुहावट नियन्त्रण गर्न जिल्ला समन्वय समितिसँग समन्वय गरिनेछ । स्थानीय समुदाय एवं स्थानीय प्रशासन, सुरक्षा निकायसँगको सहकार्यमा अनुगमनलाई तिव्रता दिने तथा चुहावट नियन्त्रणमा सहयोग गर्नेलाई पुरस्कृत गर्ने नीतिलाई निरन्तरता दिइनेछ ।

- आत्म निर्भर गाउँपालिकाको सोच अनुरूप वढी भन्दा वढी आन्तरिक राजस्व परिचालन गर्न स्वघोषणामा आधारित कर निर्धारण पद्धति अवलम्बन गरिनेछ । नागरिक स्वयंलाई कर दायित्वको जिम्मेवारी बोध गराउन जोड दिईनेछ ।

बजेट तथा कार्यक्रम

अब म आगामी आ.व. ०७४/७५ मा संचालन गरिने प्रमुख कार्यक्रमहरू र विनियोजित बजेट विवरण प्रस्तुत गर्न अनुमती चाहन्छु ।

यस आवमा आयतर्फ नेपाल सरकार अर्थमन्त्रालयबाट प्राप्त वित्तीय समानीकरण अनुदान अन्तर्गत रु. १० करोड, सशर्त अनुदान तर्फ रु. ७ करोड ६५ लाख ४८ हजार, आ.व. ०७४।७५ को राजस्व आय प्रक्षेपण रु. १६ लाख २१ हजार ४ सय ५४, अघिल्लो आ.ब.को नगद मौज्दात रु. ५३ लाख ४७ हजार ९ सय १३ र राजश्व बाँडफाँड प्रक्षेपण रु ३ लाख गरी आ.ब. ०७४।७५ को कुल बजेट १८ करोड ३८ लाख १७ हजार ३ सय ६७ रुपैयाँ रहेको छ ।

त्यसैगरी खर्च तर्फ चालु तर्फ रु. २ करोड ४५ लाख ८५ हजार रुपैया, पुर्जिगत तर्फ ८ करोड २६ लाख ८४ हजार ३ सय ६७, र सशर्त तर्फ रु. ७ करोड ६५ लाख ४८ हजार गरी जम्मा खर्च समेत रु. १८ करोड ३८ लाख १७ हजार ३ सय ६७ रुपैया रहेको छ ।

नेपाल सरकारद्वारा अन्तर सरकारी वित्तीय हस्तान्तरण अन्तर्गत विभिन्न विषयगत कार्यालय पशु, शिक्षा र स्वास्थ्यतर्फ केन्द्रबाट नै तय भइ आएको शसर्त अनुदान रु. ७ करोड ६५ लाख ४८ हजारको कार्यक्रम समेत किटान भएर आएकोले सोहि अनुसार खर्च गरिनेछ ।

नेपाल सरकारद्वारा प्राप्त भएको वित्तीय समानीकरण अर्थात् निशर्त अनुदान र हाम्रो चिचिला गाउँपालिकाको आफ्नो राजस्व आय र राजश्व बाँडफाँड तर्फ अनुमानित आय गरी कुल हुन आउने रु १० करोड ७२ लाख ६९ हजार ३ सय ६७ को मात्र कार्यक्रम बनाउनु पर्ने भएकोमा यस गाउँ कार्यपालिकाको कार्यालय, वडा समितिहरूको कार्यालय र विभिन्न विषयगत कार्यालय समेतको लागि चालु तर्फ जम्मा रु. २ करोड ४५ लाख ८५ हजार छुट्ट्याइएको छ। जुन वित्तीय समानीकरण र अनुमानित राजस्व आयको कुल रकमको करिब २३% हुन आउँछ । भने पुर्जिगत तर्फ (बिकास, आयोजना, कार्यक्रम) ८ करोड २६ लाख ८४ हजार ३ सय ६७ गरी करिब ७७% छुट्ट्याइएको छ।

यसरी पुजिगत तर्फ छुट्याइएको रु. ८ करोड २६ लाख ८४ हजार ३ सय ६७ मध्ये विषयगत सिलिङ र वडागत सिलिङको आधारमा ५ वटा वडा समितिको कार्यालयबाट टोल बस्ती स्तरहुँदै सहभागितामुलक तवरले ल्याइएका कुल आयोजना र कार्यक्रम अन्तर्गत रु. २ करोड ६३ लाख का विभिन्न विषयक्षेत्रमा विभिन्न आयोजना एवम् कार्यक्रमको लागि बजेट विनियोजन गरिएको छ । भने वडा समितिको कार्यालयद्वारा सिफारीस भइ आएका एवम् गाउँ कार्यपालिका र विभिन्न समितिहरूले आवश्यकता पहिचान गरेका भवन निर्माण, ठुला सडक आयोजना लगायतका विभिन्न आयोजना कार्यक्रमहरूमा ५ करोड ६३ लाख ८४ हजार ३ सय र ६७ रुपैयाँ विनियोजन गरिएको छ ।

विषयक्षेत्रगत बजेट

पुजिगत (बिकास, आयोजना, कार्यक्रम) अन्तर्गत छुट्याइएको रु. ८ करोड २६ लाख ८४ हजार ३ सय ६७ चिचिला गाउँपालिकाको समस्टिगत विषय क्षेत्रको आधारमा निम्नानुसार रकम विनियोजन गरिएको छ ।

आर्थिक क्षेत्र

- आर्थिक क्षेत्र अन्तर्गत कृषि र पशु सम्बन्धी फरक- फरक कार्यक्रममा गरी जम्मा रु. ३६ लाख ७५ हजार रकम विनियोजन गरिएको छ ।
- सहकारी सम्बन्धी क्षेत्रमा रु. ७५ हजार रुपैयाँ विनियोजन गरिएको छ ।
- त्यसैगरी चिचिलाको पर्यटकिय सम्भावनालाई मध्यनजर गरी पर्यटन क्षेत्रमा रु. ४६ लाख ७० हजार रुपैयाँ विनियोजन गरिएको छ ।
- स्वरोजगार र सीप विकास कार्यक्रमको लागि रु. ५० हजार विनियोजन गरिएको छ ।

सामाजिक विकास

- सामाजिक विकास क्षेत्र अन्तर्गत शिक्षा क्षेत्रका विभिन्न फरक- फरक कार्यक्रमको लागि रु. १८ लाख ४० हजार विनियोजन गरिएको छ ।
- स्वास्थ्य सम्बन्धी विभिन्न कार्यक्रमको लागि रु. १० लाख ९३ हजार विनियोजन गरिएको छ ।
- खानेपानी सम्बन्धी विभिन्न आयोजना र कार्यक्रमको लागि ११ लाख ८४ हजार विनियोजन गरिएको छ ।
- संस्कृति प्रवर्धन अन्तर्गत रु. १ लाख ५७ हजार रकम विनियोजन गरिएको छ ।
- खेलकुद तथा मनोरञ्जन अन्तरगत गाउँपालिका स्तरीय र वडा स्तरीय खेलकुद र मनोरञ्जन कार्यक्रमको लागि रु. १२ लाख ३० हजार विनियोजन गरिएको छ ।

- लैङ्गिक समानता तथा सामाजिक समावेशीकरण अन्तर्गत विभिन्न कार्यक्रमको लागि १२ लाख ५० हजार विनियोजन गरिएको छ ।
- सामाजिक विकास अन्तर्गत अन्य विभिन्न क्षेत्रहरूमा १ लाख रकम विनियोजन गरिएको छ ।

पुर्वाधार विकास

- पुर्वाधार विकास अन्तर्गत विभिन्न स्थानीय सडकहरूको लागि २ करोड ५३ लाख ७५ हजार विनियोजन गरिएको छ ।
- त्यसैगरी सिँचाइ आयोजनाहरूको लागि रु. ७ लाख ५० हजार विनियोजन गरिएको छ।
- गाउँ कार्यपालिकाको भवन निर्माण स्थल व्यवस्थापन लगायत विभिन्न भवन र अन्य निर्माणको लागि रु. १ करोड ४० लाख ६३ हजार रुपैयाँ विनियोजन गरिएको छ।
- त्यसैगरी विद्युतीकरणको लागि रु. १६ लाख रुपैयाँ विनियोजन गरिएको छ।

वातावरण तथा विपद व्यवस्थापन

- वातावरण तथा विपद व्यवस्थापन अन्तर्गत वातावरण संरक्षण क्षेत्रका लागि रु. १ लाख १२ हजार विनियोजन गरिएको छ।
- गाउँपालिका क्षेत्रको जलाधार संरक्षणको लागि रु १ लाख छुट्याइएको छ ।
- गाउँपालिका भित्र हुन सक्ने जल प्रकोप नियन्त्रणको लागि रु १ लाख १० हजार विनियोजन गरिएको छ ।
- गाउँपालिका क्षेत्रको फोहोर पदार्थको व्यवस्थापनको लागि रु. ३ लाख १४ हजार रकम छुट्याइएको छ।
- त्यसैगरी प्राकृतिक तथा मानवीय विपद व्यवस्थापनको लागि रु. ४ लाख १६ हजार रकम विनियोजन गरिएको छ।

संस्थागत विकास, सेवा प्रवाह र सुशासन

- संस्थागत विकास, सेवा प्रवाह र सुशासन तर्फ कार्यालय व्यवस्थापन गर्न कम्प्युटर प्रिन्टर फर्निचर तथा सोलार खरिदको लागि रु. २६ लाख रुपैयाँ विनियोजन गरिएको छ ।
- कार्यालयको सेवा प्रवाहलाई चुस्त दुरुस्त बनाउन गाडि मोटरसाइकल जस्ता सवारी साधनको लागि रु ६० लाख विनियोजन गरीएको छ ।
- गाउँपालिकामा योजनाको कामलाई प्रभावकारी बनाउन इन्जिनियरिङ्ग इक्विपमेन्ट खरीदको लागि रु १० लाख विनियोजन गरिएको छ ।

- गाउँपालिकामा सडक यातायातलाई सहज बनाउन गाउँपालिकाकै आफ्नै स्काभेटर खरिदको लागि रु १ करोड २० लाख विनियोजन गरिएको छ ।
- गाउँपालिकाको प्रोफाइल स्रोत नक्सा तयारी तथा तथ्याङ्क संकलन कार्यको लागि रु १० लाख रुपैया विनियोजन गरिएको छ ।
- पन्जिकरण लगायत अभिलेख व्यवस्थापन कार्यको लागि रु १ लाख २७ हजार रुपैया विनियोजन गरिएको छ ।
- सार्वजनिक सुनुवाई सामाजिक परिक्षण लगायतका सुशासन प्रवर्द्धन गर्ने कार्यक्रमहरूको लागि रु ५ लाख १४ हजार ३ सय ६७ रुपैया विनियोजन गरिएको छ ।
- गाउँपालिकाका निर्वाचित पदाधिकारीहरूको क्षमता अभिवृद्धी कार्यक्रमको लागि रु १ लाख ९० हजार रुपैया विनियोजन गरिएको छ ।

भैपरी आउने पुजिगत

- वर्तमान संक्रमकालीन अवस्थालाई मध्यनजर गरी आवश्यकता अनुसार गाउँकार्यपालिकाले अनुमोदन गरी खर्च गर्ने गरी रु १० लाख रकम भैपरी आउने पुजिगत शिर्षकमा विनियोजन गरिएको छ ।

श्रीमान् सभाध्यक्ष महोदय

माननीय सदस्य ज्यहरू

यसरी आ.ब. ०७४।७५ को नीति तथा कार्यक्रम र बजेटको उत्तरार्धमा पुगिरहँदा बजेट बनाउन सहयोग पुर्याउनुहुने गाउँ कार्यपालिका, वडा समितिका पदाधिकारी ज्यहरू, राजस्व परामर्श समिति, स्रोत अनुमान तथा बजेट सीमा निर्धारण समिति, बजेट तथा कार्यक्रम तर्जुमा समिति लगायत सम्पूर्ण विषयगत समितिका पदाधिकारी ज्यहरू, टोल वस्तिस्तरीय भेला देखि सहभागी भई आयोजना कार्यक्रम छनौटमा प्रत्यक्ष र परोक्ष रूपले सकृय जनसमुदाय, बजेट निर्माण प्रकृत्यामा अहोरात्र खटिरहनुभएका कर्मचारी ज्यहरू लगायत बजेट निर्माण प्रकृत्यामा प्रत्यक्ष र परोक्ष रूपले सहभागी हुनुहुने एवम् अमूल्य सहयोग, सद्भाव, सल्लाह दिनुहुने सम्पूर्णप्रति हार्दिक आभार व्यक्त गर्दछु ।

धन्यवाद ।